

पिछले कई दिनों से फील्ड में भ्रमण करने और स्कूल के शिक्षकों से लगातार संवाद करने के बाद मैं यह कह सकता हूँ कि शिक्षक भी स्कूल खोलने के पक्ष में हैं। उनका भी यही मानना है कि बच्चे जो चीज़ फेस-टू-फेस और संवाद से सीखते हैं, उसका कोई दूसरा विकल्प न था, और न है।

पहली कक्षा के एक बच्चे से आप क्या उम्मीद रखते हैं? जो बच्चा पिछले डेढ़ साल से स्कूल नहीं गया हो, जिसने अपने शिक्षक को न के बराबर देखा हो, जिसे यह भी पता न हो कि आखिर यह कोविड-19 है क्या? जिसका बचपन मिट्टी में खेलते-कूदते बीत रहा हो, जो अपना थोड़ा-बहुत पढ़ा हुआ लगभग भूल चुका हो, क्या आप उससे यह उम्मीद रखते हैं कि वह एकाएक बिना किसी सपोर्ट के पढ़ना-लिखना फिर से शुरू कर दे? क्या उससे यह उम्मीद रखते हैं कि आप उसको एक वर्कशीट हाथ में थमा देंगे और वह उसे खुद से करना शुरू कर देगा? या फिर आप उससे यह उम्मीद रखते हैं कि फ्रोन में वीडियो चलाकर उसके सामने रख देंगे और वह अपने आप चीज़ों को समझने लगेगा?

यह सब इतना आसान नहीं है

जो क्षति बच्चों को इस महामारी में हुई है, उसकी पूर्ति के बाद ही अगर हम आगे के पठन-पाठन की योजना बनाते हैं तभी सही मायने में बच्चों की सहायता कर पाएँगे। शिक्षकों को अपने स्तर से बच्चों के साथ संवाद स्थापित करना होगा। बच्चों की सामाजिक, पारिवारिक, मानसिक और शारीरिक स्थिति क्या है, उसको ध्यान में रखकर ही आगे की सभी योजनाएँ बनानी होंगी। यह भी हो सकता है कि शिक्षक को हरेक बच्चे के लिए अलग-अलग योजना बनानी पड़े। क्योंकि इन डेढ़ सालों में बच्चे अलग-अलग तरीके से प्रभावित हुए हैं और उनकी शैक्षणिक क्षति भी अलग-अलग है। शिक्षकों को बच्चों के अलावा उनके माता-पिता से भी लगातार सम्पर्क में रहकर उनके साथ संवाद स्थापित करना होगा। गाँव के जो शिक्षित लोग हैं, वे शिक्षकों के साथ मिलकर एक महत्वपूर्ण भूमिका निभा सकते हैं। कोविड-19 के लिए ज़रूरी सारे सुरक्षा-निर्देशों का पालन करते हुए शिक्षकों को बच्चों के साथ फेस-टू-फेस एनौज्मन्ट शुरू करना होगा। पूरे काम को एक प्लान के तहत करना होगा।

सीखने की क्षति

शुरुआत में थोड़ी दिक्कत आ सकती है। यह लाज़िमी भी है क्योंकि लगभग दो सालों से पढ़ाई-लिखाई का काम सुचारू रूप से नहीं हुआ है। बच्चों को स्कूल की नियमित समय-सारिणी और तौर-तरीकों को अपनाने में समय लग सकता है। शुरुआती समय में शिक्षकों को तरह-तरह की गतिविधियों के माध्यम से बच्चों के साथ जुड़ना होगा। उन्हें ऐसी गतिविधियाँ ढूँढ़नी होंगी, जिनसे बच्चों को सीखने में जो क्षति हुई है उसको बहाल करने में मदद मिले और आगे के शिक्षण-कार्य को गति मिल सके। विद्यालय खुलने के बाद शिक्षकों को अपने पढ़ाने के तौर-तरीके में भी काफ़ी बदलाव करने होंगे।

फील्ड विज़िट के दौरान शिक्षक शिव कुमार (राजकीय प्राथमिक विद्यालय, माइलागोड) से इस बारे में बात हो रही थी कि स्कूल खुलने के बाद बच्चों के साथ किस प्रकार काम होगा। वे बताते हैं कि जितना आसान सरकार और लोग सोच रहे हैं कि स्कूल खुल जाएगा और बच्चे फिर से स्कूल जाने लगेंगे, सीखने और सिखाने का काम पहले की तरह चलने लगेगा, तो ऐसा बिलकुल नहीं है। वे बताते हैं कि इतने दिन से स्कूलबन्दी ने बच्चों के मानसिक स्तर के साथ उनके शारीरिक और भावनात्मक स्तर को भी प्रभावित किया है। बच्चों की एक जगह पर देर तक बैठने और ध्यान केन्द्रित करने की आदत छूट गई है। यह उनके लिए और शिक्षकों के लिए भी एक चुनौती के समान होगा कि वे कक्षा में ध्यान दें।

अन्य क्षतियों का प्रभाव

जिन बच्चों का डेढ़ साल से किसी भी प्रकार का कोई सामाजिक इंटरैक्शन नहीं हुआ है, उनको शुरुआत में शिक्षकों से बातचीत करने में भी परेशानी का सामना करना पड़ सकता है। यह भी हो सकता कि बच्चे अपने इमोशन को पहले की तरह सबके सामने उजागर नहीं कर पाएँ।

यह बात किसी से छुपी हुई नहीं है कि आर्थिक रूप से कमज़ोर ऐसे कई सारे परिवार हैं जो अपने बच्चों को सरकारी स्कूल में सिर्फ़ इसलिए भेजते हैं ताकि उनके बच्चों को कम-से-कम एक समय का पौष्टिक भोजन मिल सके। स्कूलबन्दी के कारण इस तरह के परिवार के बच्चों को शारीरिक तौर पर भी अच्छा-खासा नुकसान हुआ है। स्कूल खुलने के बाद सरकार को यह सुनिश्चित करना चाहिए कि मिड-डे-मील की पौष्टिकता को

बढ़ाया जाए और बच्चों को एक अच्छा आहार परोसा जाए। कुल-मिलाकर एक जटिल तस्वीर है हमारे सामने। हमें अभी से इन सब चीजों पर काम करना शुरू कर देना होगा ताकि स्कूल खुलने के बाद हमारे इन कामों को गति मिल सके और एक तय योजना के तहत बच्चों के साथ काम किया जा सके।

यह सिर्फ एक शिक्षक की चिन्ता नहीं है। मैं ऐसे अनेक शिक्षकों से मिला हूँ जिनकी राय कमोबेश समान ही है। बच्चों से मिलने पर भी वह क्षति साफ़-साफ़ नज़र आती है, जो उन्हें हुई है। अगर बात सिर्फ़ बच्चों की शैक्षणिक क्षति तक सीमित होती तो शिक्षकों के लिए काम करना आसान हो जाता। शैक्षणिक क्षति के साथ-साथ ऐसी कई महत्वपूर्ण क्षतियाँ हुई हैं, जो बच्चे के सम्पूर्ण विकास में बाधा पहुँचा सकती हैं और जिनसे उनके आगे के शैक्षणिक स्तर पर भी काफ़ी असर पड़ सकता है।

आगे का रास्ता : कुछ विचार

तो यह बात तो हो गई कि आखिर किस तरह की चुनौतियों का सामना करना पड़ सकता है। लेकिन जब मैं शिक्षकों से साथ बात करता हूँ तो मैं इन सारी चुनौतियों का समाधान ढूँढ़ने की भी कोशिश करता हूँ। साथ में यह भी जानने की कोशिश करता हूँ कि स्कूल खुलने के बाद बच्चों को एन्रौज रखने के लिए वे अपने स्तर से क्या-क्या तैयारियाँ कर रहे हैं? जहाँ ज़्यादातर शिक्षकों को स्कूलों को दोबारा खोलने की तैयारी का काम मुश्किल लग रहा है, वहीं कुछेक शिक्षक ऐसे भी हैं जो अपने स्तर से कुछ करने की सोच रहे हैं। मैं यहाँ इनमें से कुछ पर चर्चा करता हूँ :

व्यक्तिगत समस्याओं को समझना

एक तरीका तो यह हो सकता है कि स्कूल खुलने से पहले ही शिक्षक घर-घर जाकर बच्चों से मिलना शुरू कर दें। यह मिलना सिर्फ़ होमवर्क देने और वर्कशीट लेने तक सीमित नहीं होना चाहिए। शिक्षक को बच्चे और उनके माता-पिता के साथ एक संवाद करने की आवश्यकता है। एक ऐसा संवाद जिसमें बच्चे और उनके अभिभावक खुलकर हरेक मुद्दे पर बात कर सकें। वे बता सकें कि कोविड-19 ने उनको और उनके बच्चे को किस तरीके से प्रभावित किया है, उनके बच्चे को स्कूलबन्दी के कारण क्या-क्या चीजें झेलनी पड़ीं उनकी जिन्दगी में पहले से क्या परिवर्तन आए हैं और अब वे स्कूल को किस नज़रिए से देख रहे हैं। एक शिक्षक जब उस बच्चे से बात करता है जिसे वह पढ़ाया करता था तो उसे खुद-ब-खुद समझ आ जाता है कि उस बच्चे में पहले की तुलना में क्या बदलाव आया है। हो सकता है, बच्चे को बात करने में भी झिझक महसूस हो। इसलिए शिक्षक को अपने बच्चों से बार-बार मिलना चाहिए ताकि वे आसानी-से खुलकर बात कर सकें।

बच्चों के छोटे समूहों के साथ जुड़ना

दूसरी चीज़ यह है कि शिक्षक अपने स्तर पर बच्चों के छोटे-छोटे समूह बनाकर अभी से ही स्कूल बुलाएँ और खेलकूद सहित तरह-तरह की गतिविधियों के माध्यम से उनको एन्रौज करना शुरू कर दें। ऐसा बिलकुल न हो कि बच्चों को स्कूल में बुलाया जाए और उनको बस एक वर्कशीट हाथ में थमाकर उसे सॉल्व करने को बोल दिया जाए। शिक्षक बच्चों के साथ बैठकर मूवी देखें, उनकी कहानियों को सुनें, उनको कहानियाँ सुनाएँ। उन पर बात करें। उनके साथ बगीचे में घूमें, पेड़-पौधों और जीव-जन्तुओं के बारे में बात करें। अभी भी बच्चों को यह समझ नहीं है कि यह कोविड-19 क्या बीमारी है या उनके स्कूल इतनों दिनों से बन्द क्यों हैं, वैक्सीनैशन किस तरह काम करता है। शिक्षक इन सब चीजों को बच्चों को सरल भाषा में, एनिमेशन के माध्यम से, नुक्कड़ नाटक के माध्यम से, कुछ मॉडल के माध्यम से समझाने का काम करें। यह बेहद ज़रूरी है क्योंकि वैक्सीनैशन को लेकर जो भी भ्रान्तियाँ हमारे समाज में फैली हुई हैं, वे बच्चों को भी प्रभावित कर रही हैं। अगर इस समय उनकी भ्रान्तियों को दूर नहीं किया गया तो जब उनको टीका लगवाने की बारी आएगी तो वे इसके लिए तैयार नहीं होंगे।

बच्चे क्या चाहते हैं?

हम अक्सर बच्चों की राय और उनके सोचने के नज़रिए को नज़रअन्दाज़ कर देते हैं। एक तरफ़ हम बात करते हैं कि शिक्षण के दौरान हमें यह सुनिश्चित करना चाहिए कि बच्चे लोकतांत्रिक मूल्यों को भी सीख और समझ सकें। दूसरी तरफ़ हम उन्हीं के लिए किए जा रहे कार्यों में उनकी राय लेना ज़रूरी तक नहीं समझते। स्कूल खोलने को लेकर हमें बच्चों की राय को भी जानना और समझना चाहिए। आखिर बच्चे क्या चाहते हैं? क्या वे चाहते हैं कि स्कूल खुलें और वे पहले की तरह वहाँ जाएँ? कुछ लोगों को यह लग सकता है कि बच्चों की राय उतनी ज़रूरी नहीं है, क्योंकि उनमें इतनी समझ नहीं है कि वे इस तरह के मामले में अपना पक्ष रख सकें। हो सकता है कि बच्चे के पास स्कूल खुलने या न खुलने को लेकर कोई ठोस उत्तर नहीं हो, लेकिन वे अपने स्तर से तो बता ही सकते हैं कि वे क्या सोचते हैं। इसी बात को ध्यान में रखकर मैंने कई बच्चों से बातचीत की और स्कूल खुलने के बारे में उनकी राय जानने की कोशिश की। वे सब यही चाहते हैं कि सब कुछ ठीक हो जाए ताकि वे पहले की तरह स्कूल में मस्ती कर सकें।

सर, कोरोना काल में हम सब भूल गए। स्कूल बन्द था तो हम दिन भर घर पर रहते थे। मन नहीं लगता था। स्कूल रहता था, तब दोस्तों के साथ खूब खेलते थे और मस्ती करते थे। आते-

जाते पूरे रास्ते में दोस्तों के साथ मस्ती करते थे। स्कूल के सर भी हमें तरह-तरह के खेल खिलाते थे। जल्दी से स्कूल खुल जाए और हम दोस्तों के साथ फिर से मस्ती कर पाएँ।

—विमला, कक्षा-5

जब से स्कूल बन्द हुए हैं, मुझे घर का बहुत सारा काम करना पड़ता है। मैं घर में ही रहती हूँ और बाहर जाने पर मम्मी-पापा डाँटते हैं। दोस्तों के साथ दौड़ना, उनके साथ स्कूल से लौटते समय दुकान से बिस्किट लेकर खाना बहुत पसन्द था। स्कूल के शिक्षक भी मुझे बहुत कुछ खिलाते थे, लेकिन स्कूल बन्द हो जाने से अब वह भी नहीं मिलता है। स्कूल खुल जाने के बाद मैं फिर से सर से बोलूँगी कि वे मुझे तरह-तरह की चीजें खिलाएँ।

—वन्दना, कक्षा-4

सर, स्कूल में हमें बहुत मजा आता था। टीचर के साथ भी हम बहुत मस्ती करते थे। स्कूल में हम पढ़ते थे, खेलते थे। स्कूल में हम खाना खाते थे और बाँटते भी थे। स्कूल में हम भगवान की पूजा करते थे। स्कूल जल्दी से खुल जाए, तो हम फिर से यह सारी चीजें कर पाएँगे।

—उम्मेद, कक्षा-4



नवलेश कुमार ने मैकेनिकल इंजीनियरिंग की पढ़ाई की है। शिक्षा के ज़रिए सामाजिक परिवर्तन और सामाजिक कार्य के लिए अपने जुनून को आगे बढ़ाने के लिए वह 2020 में एसोसिएट के रूप में अज़ीम प्रेमजी फ़ाउण्डेशन में शामिल हुए। उन्हें विभिन्न सामाजिक मुद्दों पर पढ़ना व लिखना पसन्द है और वह एक नियमित स्वैच्छिक रक्तदाता हैं। उनसे nawlesh.kumar@azimpremjifoundation.org पर सम्पर्क किया जा सकता है।